

Nama 5.

Pepuere 1914.

Te Kopara.



MARAMATAKA.

1914. MAEHE.

1914.

MAEHE.

Ra 12 ka O 3h. 49m.4 Ra 27 ka O 3h. 39m.4	
1 S	Ratapu 1 o Reneti.
2 M	
3 T	
4 W	
5 Th	
6 F	
7 S	
8 S	Ratapu 2 o Reneti. Me korero te Inait mo nga Waka Emipa i nga ra katoa o teneti waka.
9 M	
10 T	
11 W	Ra Emipa
12 Th	
13 F	Ra Emipa.
14 S	Ra Emipa.
15 S	Ratapu 3 o Reneti.
16 M	
17 T	
18 W	
19 Th	
20 F	
21 S	
22 S	Ratapu 4 o Reneti.
23 M	
24 T	
25 W	Kororotanga ki a Meri.
26 Th	
27 F	
28 S	
29 S	Ratapu 5 o Reneti.
30 M	
31 T	

UPOKO MO TE ATA.		UPOKO MO TE AHARI.	
1 S	Ken. 19 12-30	Mak. 135-321	Ken. 22 ki 20 Rom. 11 ki 23
2 M			
3 T			
4 W			
5 Th			
6 F			
7 S			
8 S	Ken. 27 ki 41	Mak. 810-92	Ken. 23
9 M			
10 T			
11 W			
12 Th			
13 F			
14 S			
15 S	Ken. 37	Mak. 1213-35	Ken. 30
16 M			
17 T			
18 W			
19 Th			
20 F			
21 S			
22 S	Ken. 42	Mak. 1542 & 16	Ken. 43
23 M			
24 T			
25 W	Ken. 3 ki 15	Ruk. 146	Iha 227-13
26 Th			
27 F			
28 S			
29 S	Eko. 3	Ruk. 4 ki 16	Eko. 5
30 M			
31 T			

Te Kopara.

NAMA 5.

GISBORNE.

PEPUERE 1914.

"Iti te Kopara, kai takirihiri ana i runga i te Kahikatea."

HE KUPU WHAKAMARAMA.

HE whakamarama atu tenei ki te hunga kua tae mai nei a ratou reta ki nga kai-ta o *Te Kopara* ui mai mehemea mo nga korero whakate wairua anake *Te Kopara* kahore mo nga korero o te ao. Ae ko te tikanga tera o tenei o a tatou Pepa. Ko *Te Pipi* i haere rua tonu te ahua o ona korero nga korero whakawairua me nga korero o te ao. I te korenga i manaakitia o tera o a tatou Pepa ka whakaaro te Pihopa me whakamutu; me whakamatau he Pepa hou ko nga korero me motuhake ko nga korero anake o te Hahi, ko nga korero whakatewairua ranei. Ehara i te mea ka kore rawa etahi korero o te ao engari kia mahara ko te nuinga o nga korero ko nga korero o te Hahi, ko nga korero karaipiture, ko nga korero whakatewairua. Kua korerotia nga kupu whakamarama i te nama tuatahi o *Te Kopara* me te nama whakamutunga o *Te Pipi*. Kaore noaiho he painga o te tangata ki te ki mai kei te he i runga i te mea he mahinga nui rawa te mahinga o *Te Pipi*, otira kaore i manaakitia. He pepa tera i uru nga tu ahua korero katoa. No reira i te korenga e manaakitia o te tu pepa pera ka whakaaro nga tangata kei te utu i nga raruraru o te Pepa ara te Atirikona Hapata Wiremu me te Pihopa Awherere kia whakamutua, a kia timatatia tetahi Pepa motuhake ma te Hahi. Ma te penei pea ara ma te whakawhaiti mai ki te Hahi ka manaakitia ai. Ko te kaupapa tenei o ta tatou Pepa hou ara *Te Kopara*. Kati he kupu atu ano ki nga mea kua tae atu he *Kopara* ki a ratou, ara nga mea kaore ano i tuku oranga mai e hoa ma whakaaro mai ki ta koutou taonga. Whakaaro he mema koe no te Hahi, he aha kia ruarua o mahara ki te tuku oranga mai mo to Pepa. Kei a koe te ora me te mate mo tenei Pepa. Ka kore koe e awhina mai ka mate, ka awhina mai koe katahi ka tupu he taonga. He tino ruarua nga mea kua tae mai a ratou kahi, he hunga kaore rawa te Etita i whakaaro e tera e mahara mai. Ko nga tangata tino whakakeke ko nga minita Maori haunga hoki a ratou

whakaminenga ma ratou hoki era e whakaobooho. E hoa ma kei te whakahaere uaua ta tatou Pepa. Kei te kimi awhina noa mona te kitea te aha. He aroha ke ki a koutou e whaka-haerengia nei enei Pepa, e moutoutia te moni; otira mehemea kaore e awhinatia mai e koutou.



TE POOTI PIHOPA HOU O WAIAPU.

NO te Taite te 22 o nga ra o te Hanuere ka taha nei ka huihui te Hinota Topu o te Pihopatanga o Waiapu nei ki Nepia ko te putake o te hui he pooti Pihopa hou. No te ahiahi o te Taite i te hawhe paahi o te wha ka tu te hui. Nga tangata i tae ki tenei hui e 89; e 54 nga Minita, e 35 nga Mangai-reimana. Ko te Atirikona Hapata Wiremu te tangata whakahaere o nga mahi o roto o te Pihopatanga i te wa kahore he Pihopa, ko ia hoki te mangai o te Pihopa i nga wa katoa e ngaro ai te Pihopa, no reira ko ia ano te Tumuaki o tenei Hui.

Ka mutu te inoi whakatuwhera a te Tumuaki, me tana panuitanga mai ano hoki i te Raibana whakamanga a te Pihopa Tumuaki o Niu Tirenī i a ia hei whakahaere i nga mahi o tenei Pihopatanga, ka panuitia mai e Atirikona Ruddock te ripoata a te Komiti i te ahua o nga tangata katoa e whaka-ingoatia ana he tangata tika mo te turanga Pihopa. Tekau ma ono nga ingoa i korerotia mai e ia me o ratou painga hapanga ranei, me o ratou tohu nunui hoki. Ko te nuinga o aua ingoa no Poibakena. Ka mutu te panuitanga mai o aua ingoa ka whakatuwheratia te hui ki te whare ara mo te whakaingoa i nga tangata e tika ana hei Pihopa. Ko te tikanga mehemea ki te whakaingoa te miniti i te tangata me tautoko rāno e tetahi mangai-reimana katahi ano taua ingoa i whakahuatia ra ka waiho hei whiriwhiringa ma te whare, ki te kore e tautokotia e tetahi mangai-reimana ka kore noaiho tena whakaingoa tangata. Tokoono ano nga tangata i whakaingoaia ara ko enei e whai ake nei o ratou ingoa:—

1. Canon Golding Bird.
2. Rev. Langley.
3. Dr. Radford.
4. Canon Sedgewick (Hetiwiki).
5. Bishop Wilson.
6. Atirikona Hapata Wiremu.

He mahi nui rawa te pootitanga i enei tangata. Kei te toru o nga whakahokinga i te pooti ka unuhia e te Atirikona Wiremu tona, ka tukuna kia pakanga ana ko nga ingoa e rua

ko to Canon Sedgewick me to Dr. Radford. I te pooti tuatahi tonu ka kore tetahi hunga tokotoru ara a Rev. Langley, me Pihopa Wirihana me Canon Golding Bird. E rima rawa nga whakahokinga o te pooti katahi ano ka nuku ka tu hoki ko Canon Sedgewick e 29 nga minita i pooti ki a ia, 19 nga mangai-reimana; e 25 nga minita i pooti ki a Dr. Radford, 17 nga mangai-reimana. Ko ianei ra to tatou Pihopa hou inaianei e te iwi ko Pihopa Hetiwiki. He pai kia roa tenei tangata ki waenganui i a tatou akuanei pea ka pera ano me tenei kua haere atu nei tokorua hoki raua no te Pihopatanga kotahi ara no Christchurch. Tetahi he pai kia kaha te tinana o tenei tangata hou kia taea ai e ia te mahi nga mahi taumaha o tenei Pihopatanga. Tuatoru ka whai te ngakau kia kaha ia ki te whawha ki nga ahuatanga huhua e kaha ai nga mahi o te wahanga Maori o te Hahi i roto i tenei Pihopatanga. Heoi ra waiho hei mahi ma tatou inaianei te inoi mo to tatou Pihopa hou, kia tino whakaritea ia inaianei mo te wa e motuhia ai ia mo te tunga o te tino Heparu, a kia tino whakakia ia a taua wa ki te Wairua Tapu, kia hoatu hoki ki a ia te wairua o te mohio o te matauranga, e taea ai e ia te whakahaere nga mahi uaua o tenei Pihopatanga.



HE TUPAPAKU NO TE HAHĪ.

NO nga ra whakamutunga o te Hanuere ka taha nei ka ngaro tetahi o nga tangata tino tawhito o te Hahi Maori, ara a Te Kutia. He tangata a Te Kutia e mohiotia ana i nga rohe katoa o te Tairāwhiti, he tangata ngakau mahaki, ohaoha ki te tangata, ngakau nui ki tana mahi i i waenganui i nga Maori. He hanga aroha te taenga mai o te rongo kua ngaro ia hangai tonu tona matenga ki mua tata atu i te wa hei tunga mo te Hinota whiriwhiri Pihopa Hou mo Waiapu i tu nei ki Nepia te 22 o nga ra o Hanuere. Nui atu te mamae i pa mai ki ona hoa noho tahi, korero tahi, haereere tahi hoki i nga huihuinga Hinota ki Nepia. He Hinota na ka noho tatari tonu ana tamariki ara nga minita Maori kia puta ia; a he hanga rekareka ina puta mai ia he rite tonu te karanga, "E Kuti! E Kuti!" I tenei tunga Hinota ka ngaro me te poko hoki tana reo e karanga ana, "Tena koutou, e aku tamariki!"

Haere, e Koro, haere pai atu i te mea kua pakangatia e koe tau pakanga i tenei ao, haere koe ki te okiokinga kua rite noa mai mou.



TE PIHOPA HOU MO WAIAPU.

KA 53 nga tau o Kanana Hetewiki; i whanau ia ki Fremantle, kei te taha whakamaro o Ingarani. I kurangia ia ki tetahi o nga Kareti nui o Ingarani (Christ's College, Cambridge). No te tau 1881 ka riro mai tona tohu matauranga ara B.A. No te tau 1882 ka whakapangia ia hei minita e te upoko o te Hahi o Ingarani, ara e te Akipihopa o Kanatapare, a i reira ano te pariha tuatahi i mahi ai ia ara i te Pihopatanga o Kanatapare. I te tau 1884 ka haere ia hei minita (chaplain) mo tetahi o nga manua o te Kingi. Mo te pai o ana mahi i tenei turanga ka whakawhiwhia ia ki etahi tohu nunui e rua nga metara. I te tau 1885 ki te tau 1886 ka eke ia ki runga i tetahi manua, ko te *H.M.S. Whatitiri* te ingoa. I muri iho i tena ka hoki ano ia ki uta mahi minita ai ara ki te kainga ko Hockley Heath te ingoa. E toru ona tau i konei i te 1886 ki te 1889. Ka mutu i kona ka whakawhiti ia ki Awherika. E toru ona tau i kona ka hoki ano ia ki Ingarani. I te tau 1901 ka noho kai-karakia ia ki tetahi tangata rangatira, ara ki a Rore Home. Otira i te kaha o tona ngakau kia tae mai ia ki tenei Koroni, ka haere mai ia i taua tau ano ara 1901. Ko Waikari te pariha i mahi ai ia i te Pihopatanga o Kanatapere. I konei ia i tena tau ki te tau 1903. Ko ia te minita o Akaroa ki te tau 1904. I muri iho i tena ka noho ko ia te minita o Ruka Wharekarakia i Kanatapare. I tera tau ka whakaritea ia e te Pihopa o Kanatapere hei tangata mahi mihana haere i roto i tona Pihopatanga. Ko tana mahi tenei ka whakaingoatia nei ia hei Pihopa mo Waiapu. E kiia ana he tangata reka ia ki te kauwhau, kaha hoki ki te korero, he tangata tino ki i te Wairua Tapu. Ko tona kaha tenei; a he tangata hoki ia e aro nui ana ki te Iwi Maori. He te 18 o nga ra o tenei marama ka tae mai ia ki Nepia.



PITOPITO KORERO.

I runga i te whakaaro nui o tetahi tangata rangatira o te Wairoa kia tu ko te Atirikona Hapata Wiremu hei Pihopa ka whakahauangia e ia tetahi o nga motoka nunui o te Moto Kamupene hei mau i a ia me etahi o nga tangata o te Hinota e pooti ana mo Hapata ki Nepia kaore ona whakaaro ake mo te nui o te utu. Tokorua raua nga mangai-reimana tokorua nga minita pakeha tokotoru nga minita Maori ratou i haere. Tetahi haere rangatira, riro katoa na taua pakeha i utu nga raruraru o te haerenga ki Nepia me te hokinga mai ano ki te Wairoa. Ko Hunter Brown te ingoa o taua Pakeha a ko ia tetahi tangata Pakeha o te rarangi i a te Wiremu ma; he tino

hoa ia no Hapata. I tana whaikorero i te Hinota i mea ia kaore he tangata i tua atu i a Hapata hei Pihopa mo tenei Pihopatanga no te mea he tangata a Hapata e matau ana ki nga tu whakahaere katoa e piki ai nga mahi o tenei Pihopatanga he tangata e matau ana ki te reo Maori, he tangata tino matau ki nga tikanga Maori. I tino kaha ana kupu tautoko i a Hapata. Ko nga Minita Maori i waimarie i tenei haerenga ko Hemi Pititi, ko Wepiha Wainohu, ko Wi Paraire Rangihuna. Kotahi rau maero atu i te Wairoa i ki Nepia. No te 8 o nga haora i te ata ka rere atu ratou no te 3 o nga haora i te ahiahi ka tae ratou ara e whitu haora to ratou rerenga atu, kaore noaiaho i roa. He hanga rawe te motoka anake hangaia te nunui me te marohirohi o ia wahi o ia wahi te mohiotia ma te aha ka raruraru ai. Ka tae ratou ki Nepia ka haere nga minita Maori ki Heretaunga, i reira ka manaakitia ratou e Te Muera raua ko tona hoa wahine; ka noho i to raua kainga ataahua i roto tonu i te taone ka maumauria i runga i ona motoka. Ko tetahi tenei o nga Mirionea o te Maori a i tino manaakitia tenei hunga tokotoru e ia. Kia ora ia me tona hoa wahine me a raua tamariki.



Ko nga Minita Maori enei i tae ki te pooti Pihopa, ara:—

- Rev. F. Bennett (Superintendent, Rotorua).
- Rev. W. K. P. Rangihuna (Mahita Tuarua, Te Rau).
- Rev. Pine Tamahori (Hikurangi, Ngatiporou).
- Rev. Peni Hakiwai (Ruatoke, Mihana).
- Rev. Manihera Tumatahi (Whakatane).
- Rev. Rewi Wikiriwhi (Rotorua).
- Rev. Wiremu Waaka (Tokaanu).
- Rev. R. T. Kohere (Te Araroa, Ngatiporou).
- Rev. Turuturu (Te Puke).
- Rev. P. Kohere (Waiapu, Ngatiporou).
- Rev. Turuturu (Te Puke).
- Rev. Pititi (Wairoa).
- Rev. H. Wepiha Te Wainohu (Mohaka).
- Rev. Patihana Kokiri (Moteo).
- Rev. Hemepiri Munro (Heretaunga).
- Rev. Tuahangata (Taniwaka).
- Rev. Ropere Tahuriorangi (Tauranga).



Kua tae mai te whakaatu a Canon Sedgewick ka whakaae ia kia tu ia hei Pihopa mo tenei Pihopatanga. Kaore ano kia tino mohiotia te wa mo tona whakawahinga.



I tera tau 14,309,000 kape o te Paipera i tuwhaina ki nga wahi katoa o te ao e nga Ropu Ta Paipera o te Ingarihi.

HE KAUPAHAU

Na Father T. REES.

Engari kua tae nei koutou ki Maunga Hiona, ki te pa o te Atua ora, ki Hiruharama i te rangi, ki nga mano tini o nga anahera, ki te huihuinga nui.—HIFERU XII., 22.

I MAUNGA Hiona ka mutu te whakamarama a *Te Kopara* i tenei rarangi i tera ona putanga; inaianei me whakamarama ko te whakaupoko tuatoru ara "Te pa o te Atua ora."

Kua whakamaramatia he pa a Hiona ara ko te pa tuatahi o Rawiri; waihoki te Hahi Tapu puta noa i te ao he pa ara ko te pa o Ihowa. Engari kia marama ano tatou ki te ahua o tenei pa e korerotia nei i roto i tenei rarangi. Kei pohehe tatou ko o tatou pa o inaianei; kaore engari ko nga pa o mua; ara nga pa o mua he pa whawhai, he pa i awhitia ki te wāra kobatu ma nga keeti anake ka uru ai ka puta ai ranei ki waho he pera me nga wāra o Hiruharama me o Heriko ranei me o etahi atu pa ranei e korerotia nei i roto i te Karaipiture. Tena titiro tatou ki nga ritenga o te pa ki te Hahi Tapu o te Atua. Me korero ake ko nga ahuatanga o te pa. I te tuatahi ko tenei mea ko te pa he huihuinga no te tangata; ara ka oti ka huihui te tangata ki reira noho ai. Ko te putake i hui ai ki reira noho ai ko te wahi tera e au ai te noho me te moe i te ahuatanga ki nga hoa-riri. Ka hui nga tangata ki roto i te pa ka whakaritea he kai-tiaki mo te pa ara he heteri, ko o ratou kainga ko runga ko nga waara. He titiro tonu ta ratou mahi me kore he taua whakaeke. Ka kitea he taua ka whakamahara ratou ki te hunga i roto i te pa ka mahi kia mataara tonu kia kaua hei noho hu noaiho. Kaore noaiho he painga o taua pa ki te kahore he heteri hei tiaki hei whakaohoho hoki i nga tangata o roto. Waihoki te Hahi o te Atua, he huihuinga no tana iwi whiriwhiri ara no te hunga Karaitiana. Ko roto i te Hahi te wahi e au ai te noho me te moe, ko te wahi tera o te rangimarie. Kua tae katoa tatou kei reira inaianei o te wa ano o to tatou iriiringa ko taua wahi e korerotia ana i roto i te Karakia Iriiri ko te Aka he whakaritenga ki te Aka o Noa i te wa o te waipuke. Otira kaore kau he painga o tatou kua tae nei ki taua pa mehemea kaore he kai-heteri i runga i nga wāra hei tiaki i te pa. Tera hoki e haramai noa te hoariri ka huaki i te pa nowhea hoki e kaha ki te tu atu i te ohore o te taua. Koia i whakaritea ai he minita hei kai-kaupahau hei heteri hei tiaki i te pa. Ko te whakaaro tuatahi tenei e homai ana e tenei mea e te pa ki a tatou ara kia mahara tatou kei roto tatou i te pa, he hoariri o tatou kei waho. Otira kahore kau he painga o tatou ki roto i te pa ki te kore tatou e noho i runga i te ngakau mataara ki te kore hoki e rongo ki te reo o te kai whakaohoho.

Tuarua o nga whakaaro e homai ana e tenei mea e te pa ki a tatou ko tenei ara, ko te pakangatanga o tetahi pakanga ki te pa. I reira ka kitea te toa o ia wahanga o ia wahanga o

te pa; i reira ka mohiotia nga ingoa o ia toa o ia toa o nga mea tonu i mate i te pakanga o nga mea ranei i tupono ki te ora. Hei kona tatou ata kite ai mohio ai he korero to ia wahi to ia wahi o taua pa. Ka heke mai nga korero toa o taua pa hei mea whakakahakaha i nga whakatupuranga o muri iho hei whakarewa i nga toto i nga wa e karangatia ai he pakanga. Ko te kaha tenei o te Ingarihi e kaha nei i roto i enei ra. Ka puta he pakanga ka hoki whakamuri nga whakaaro o te Ingarihi ki ona toa o mua ka heke mai, ka noho ko nga korero o aua toa hei whakarewa i nga toto e kore ai e rua nga mahara mo te haere ki te whawhai. He pera ano hoki te Hahi a te Atua he pa kua kitea ona toa tona tini tona mano nga mea kua hinga atu nga mea kei te ora inaianei. Mehemea pea e mohiotia ana o ratou korero e kore rawa e penei te heke o te whakapono inaianei. Ko te mate nui tenei o te Hahi onaianei he kore kaore e mohio ki nga korero o te hunga i hinga i roto i nga pakangatanga kia pumau ai te Hahi ki te ao. Whakaaro ki nga Karaitiana i whakamatematea i te wa ko Roma te Kingitanga nui o te ao. Korerotia nga korero o te Hahi, hei kona koutou kite ai i nga toa huhua o te Hahi, hei kona hoki koutou mohio ai ki nga korero o mea toa o mea toa, o mea wahi ranei o te Hahi i tu tonu kaore i hinga i te hoariri. Ma konei e homai he wairua hou ki a tatou, he kaha hou e kaha ai tatou te hunga e whakaingoatia nei te ingoa o te Hahi ki runga ki a tatou i roto i enei ra.



NGA WHAKAROHE, II.

WHAKAMARAMA.

KO tenei whakarohe i whakaupapatia ai hei whakahe i nga whakaakoranga he huhua noaiho mo te ahua o te Kupu ara o te Tama a te Atua, i whakakikokikotia nei a i tino whakatangata. Ko aua whakaakoranga he enei ara :—

(a) *O nga mea e pa ana ki tona Atuatanga.*

1. Erianihimi (Arianism). E mea ana kaore i kotahi to te Tama ahuatanga me to te Matua.

2. Hemi-Erianihimi (Sem-Arianism). I hawhe te rironga mai o te Whakaakoranga Erianihimi i tenei ara e mea ana tenei i rite te ahuatanga o te Tama me te Matua engari kaore i kotahi.

3. Atopotionihimi (Adoptionism). E mea ana tenei whakaakoranga e hara i te mea ko Te Karaiti anake te Tama Kotahi a te Atua, engari he Tama Whakatupu kau Ia.

(b) *E pa ana ki tona taha tangata ko enei whakaakoranga, ara:—*

1. Tohetimi (Docetism) e whakakore ana i te tinanatanga, tangatatanga hoki o Te Karaiti.

2. Aporinarianihimi (Apollinarianism) e mea ana kaore o Te Karaiti wairua mohio penei i to te tangata.

3. Monowhihahi (Monophysite) e mea ana kaore i rua nga taha o Te Karaiti.

(c) *E pa ana ki nga taha e rua o Te Karaiti ko enei whakaakoranga, ara:—*

1. Netoriana (Nestorians) e mea ana e rua nga tangata i roto i a Te Karaiti e rua ano hoki ona taha.

2. Eutikiana (Eutychians) e mea ana kaore i rua nga taha o Te Karaiti. E wha nga wawahanga nunui o tenei whakarohē, ara—

i. Taha Atua o te Tama a te Atua.

ii. Tona taha Tangata.

iii. Te tino kotahitanga o enei Taha e rua i roto i a Ia.

iv. I tino hemo a Te Karaiti. Te take me nga hua o taua matenga ona.

NGA RARANGI KARAIPITURE HEI TAUTOKO

ENEI WHAKAUPOKO.

i. *Taha Atua.* a, Te Tama a te Atua.—Hoani 1, 1; Hiperu 1, 2. b, I whanau mai no tuaiho o te Matua.—Hoani 1, 18; Roma 8, 32; Matiu 3, 17. c, Tino Atua a ake tonu atu.—Korohe 2, 9; Roma 9, 5. d, He rite tonu raua ko te Matua. He mea whakaaro tenei i runga i te mea he Atua Ia. Mehemea i raro iho Ia i te Matua, a i rereke ranei tona ahua i to te Matua e kore ia e Atua a ehara ia i te Atua.

ii. *Taha tangata o te Tama.*—Hoani 1, 14; Ruka 2, 6, 7.

iii. *He tino kotahi raua kaore he wehenga o raua taha.* a, I kitea i tona oranga i tenei ao. Tirohia Whakaupoko 1 me 2. b, I muri iho i tona Kakenga.—Mahi 1, 11.

iv. *I tino mate Ia.*—Hoani 19, 33; Ruka 23, 46. b, Te take o tona matenga—(1) Kia mau ai te rongo i waenganui i a taua me te Matua; (2) Hei whakahaere mo te hara.—2 Korinīti 5, 19; Hiperu 9, 26. c, Te rua o tona matenga.—Korohe 1, 21; i Hoani 2, 1, 2.



NO te wiki tuatahi rawa o tenei marama katahi a Pihopa Awherere raua ko tona hoa wahine me a raua tamariki ka haere ki to ratou kainga hou i Akarana. I haere ratou ma runga reriwe a he nui nga tangata o Nepia i tae ki te teihana kia kite i to ratou haerenga ara i te wehenga atu o Pihopa Awherere.

NGA RONGO KORERO O TE AO.

RANANA, Pepuere 10.

I TUTUKI tetahi kaipuke rererangi mau pahihi ki tetahi kaipuke pera anō engari kotahi tonu te tangata o runga i tenei. He rau putu to raua tiketike ki runga jere ai. I to raua tutukitanga mate tonu atu te tangata kotahi o runga i tetahi, ko nga mea o runga i tetahi i taotu.

AKARANA.

No te ahihi o te 9 o nga ra o tenei marama ka whakanoa a Pihopa Awherere ki runga ki te nohoanga Pihopa o te Pihopatanga o Akarana. I tae katoa mai nga miniti o te Pihopatanga ki te whakanui i tenei karaunatanga o to ratou Pihopa. I te Pihopa te kauwhau, he kauwhau tino kaha a i muri i taua karakia ka waiaatia te Waiata, "E whakawhetai ana matou ki a koe e te Atua e whakaae ana matou ko koe ano a Ihowa."

I te whakawa hara i tu ki Port Awanui i tenei marama ka whainatia tetahi pakeha mo te £50 mo hoko tahae i te waipiro ki te Maori. Ko te Awanui kei roto i te rohe o Horouta.

I tutuki tetahi o nga motoka o te Moto-kamupene i te Wairoa ki tetahi moto-paihihara no tetahi Maori ko Apirana Paora tona ingoa i te heketanga i Te Uhi e heke atu ai ko te Wairoa. Ko te motoka e heke atu ana ko te motopaika e piki ana mai. He aha ranei ka kotipu te tangata i runga i te motopaika i mua o te motoka, ko te tutukitanga tenei katahi ka akina atu a Apirana i te tonga haeretanga a te motoka. I tino ngaro ona mahara oira i whakamanawanui ia, a kei te hohipera ia e takoto ana inaianei.

Kei te purei haere te tima Kirikiti o Ahitereria inaianei i Niu Tireni. Kaore a Akarana me era atu tima kua pureitia e ratou i taputapu. Hei te 20 te 21 o nga ra o tenei marama ka purei ratou ki te tima o Turanga nei.

Hei te 20 o nga ra o tenei marama ka whakatuwheratia te piriti o Waiaapu. Hei ra tino nui tenei ma Ngatiporou te tuwheratanga o to ratou piriti. He awa tino kino tenei i nga wa e waipuke ai kaore e whitikia, a he maha hoki nga tangata kua matemate i te whainga kia whiti. No reira hei mea tino nui tenei i te mea kua oti nei he piriti, he ora ki nga tangata o te rohe o Ngatiporou, ki nga tangata haere hoki. Ko te mea nui ia o te otinga o tenei piriti he tohu no te kaha o te piki o nga mahi i waenganui i a Ngatiporou o te taha Maori tonu me te taha Pakeha. Kua mutu te tatari a te tangata inaianei kia heke te wai.

HE TURE TUTURU.

1. Kotahi putanga o Te KOPARA i te Marama.
2. Ko te oranga mo te pepa e rima hereni (5/-) i te fau, me nooti o te poutapeta ine pane ranei.
3. Ki te hiahia te tangata ki te tango i Te KOPARA me tuku mai e ia te moni i roto i te reta whakaatu mai.
4. E pai ana kia tukua mai nga korero o ia wahi o ia wahi o te Motu, engari kei te Etita te tikanga mo te ta i aua korero; kia marama te tuhihi.
5. Me penei te tuhi i waho o nga reta katoa :—

Ki Te KOPARA,
Te Rau, Gisborne.

HE PANUI.

Ki te hiahia te tangata ki te Rawiri ki te Himene :
he nui noa atu nga pukapuka kei a au inaianei : ko
te utu :—

He mea nui, kiri noa, 2/6	He mea paku, kiri pai rawa, 3/6
He mea nui, kiri whereo, 3/-	Rawiri & Himene, kiri noa, 1/6
He mea nui, kiri pai, 4/-	Rawiri & Himene, kiri whereo, 1/-
He mea nui, kiri pai rawa, 5/6	Rawiri & Himene, pai, 3/-
He mea paku, kiri whereo, 1/6	Rawiri & Himene, pai rawa, 4/-
He mea paku, kiri pai, 2/6	He Himene, 6d.
He mea paku, kiri noa, 1/-	He Kupu ma te Ngakau Inoi, 3d.

Maku e utu te pane kingi hei tuku atu i nga puka-
puka ki a koe.

Na H. W. WILLIAMS,
Naurea, Gisborne.

Ki te hiahia te tangata ki te Paipera ki te Kawenata
me tono ki te BIBLE DEPOSITORY SUNDAY SCHOOL
UNION, Auckland.

Paipera, 2/6, 3/6, 4/6, me te pane kingi 1/-

Kawenata me nga upoko whakamarama, 2/6, 3/-, 4/6, me te
pane kingi 3d.

Kawenata paku, me nga Waiata, 2/-, 2/6, 3/-, 3/6, 4/-, me te
pane kingi 3d.